

# 'Oku 'Ikai Ke U Fie Makehe!



**Fai 'e Eliza Broadbent**  
(Makatu'unga 'i ha talanoa mo'oni)

“Oku mahu'inga lahi 'a e ngaahi laumālié 'i he 'ao 'o e 'Otua” (Tokāteline mo e Ngaahi Fuakava 18:10).  
Na'e fakatu'amelie ma'u pē 'a Mika ki he kalasi tau-olungā. Na'á ne manako ke fanongo ki he mūsikā. Na'á ne manako ke fakaangaanga 'ene haka fakamanu-punā mo feinga ke tonu 'aupito. Pea na'á ne manako taha pē he taimi ne haka fakataha ai 'a e kalasí. 'I he'e-nau fai iá, na'e hangē na'e tatau kotoa pē 'a e kau tau-olungā. Na'á ne ongo'i 'o hangē na'e 'ikai ko ia pē na'e 'i ai hono Faingata'a'ia fakaesinó.

'I he 'aho ní ne nau ako ai ha haka fo'ou. Na'e siofi 'e Mika 'a e tau haka 'ene faiakó 'i he 'eá. Na'á ne siofi e feinga 'a e tamaiki fefine kehé ke fa'ifa'itakí. Na'e lava 'e ha ní'hi 'o ma'u ia he taimi pē ko iá. Ne toe ki'i 'ahi-'ahi fakahoko tu'o lahi ia 'e ha ní'hi. Na'e toutou feinga 'a Mika, ka na'e 'ikai pē ke tonu.  
“Te ke tokoni mai faiako?” Ko e fehu'i ange ia 'a Miká. Na'e sio atu e ta'ahine hono tafa'akí kia Mika. Na'á ne fakaofi atu leva ki hono kaungāme'a. Peá ne fana-fana ange, “Ko e hā 'oku pehē ai 'ene leá?” Na'e fakatou



tafoki 'a e ongo tamaiki fefiné 'o sio kia Mika.  
'I he foki 'a Mika ki 'api mei he kalasí, na'á ne faka-longolongo pē he halá.  
'I he'enau a'u ki 'apí, na'e kei natu 'e he Fine'eikí ha tou 'i peito. Na'e pani mahoa'a hono kou'ahé. Na'e fa'a kata'i ia 'e Mika he taimi 'e ní'hi. Ka ko e 'aho ní na'á ne lí pē 'ene kató he falikí peá ne tangutu 'i ha sea he ve'e tēpilé.  
“Na'e fēfē 'a e tau'olungá?” Ko e fehu'i ange ia 'a e Fine'eikí.  
Na'e pehē ange 'e Mika, “Kovi 'aupito. Na'á ku kole tokoni, pea na'e pehē 'e ha ta'ahine 'oku fakaoli 'eku leá. 'Osi pē ko iá peá ne siofi 'e ia au.” Na'e sio pē 'a Mika ki lalo. “Oku 'ikai ke u toe fie 'alu au ki he tau'olungá.”  
“Oiauē, Mika!” Ko e tali ange ia 'a e Fine'eikí. “Faka-molemole. 'Okú ma sai'ia mo e tangata'eikí he sio ki ho'o tau'olungá. 'Okú ma polepole 'i ho'o ngāue mālohí!”  
Na'e ongo'i 'e Mika e kamata ke ne fakatē lo'imatá. “Oku 'ikai ke u sai'ia 'i hoku Faingata'a'ia fakaesinó. 'Oku 'ikai ke u sai'ia 'i he kehe hoku fofongá. 'Oku ou faka'amu ne 'ikai faingata'a ke u ako e ngaahi me'a fo'ou. Na'a mo e leá kuo pau ke u fakaangaanga ia!”  
Na'e tangutu hifo 'a e Tangata'eikí 'i he tafa'aki 'o Miká peá ne puke mai ia. “Mika, 'okú ma 'ofa lahi 'iate koe. He 'ikai ke ma liliu ha me'a 'e taha fekau'aki mo koe.”

Ka na'e kalokalo pē 'a Mika mo fakapuliki 'aki hono nimá 'a hono fofongá. “Oku 'ikai ke u fie makehe au. 'Oku ou fie ma'u ke to'o hoku Faingata'a'ia fakesinó meiate au!”  
Na'e fakalongolongo 'a e Fine'eikí mo e Tangata'eikí 'i ha ki'i taimi si'i.  
Na'e pehē ange 'e he Fine'eikí, “Oku 'i ai 'eku faka-kaukau.” Na'e fakasiosio hake 'a Mika mei hono nimá. “Ko e hā 'oku 'ikai te ke lotu ai 'o kole ki he Tamai Hēvaní pe ko e hā 'Ene ongo fekau'aki mo koé?”  
Na'e ki'i fakakaukau ki ai 'a Mika. Na'á ne sai'ia he lotú. Na'á ne kamokamo māmālie pē. “Te ke lava 'o hiki mai 'a e fehu'i ke u manatu 'i 'a e me'a ke 'eké?”

Na'e hiki 'e he Fine'eikí 'a e fehu'i. Na'e to'o leva 'e Mika 'a e la'ipepá peá ne 'alu ki hono lokí ke lotu.  
'I he'ene foki mai ki peito hili ha ngaahi miniti si'i mei aí, na'á ne fofonga malimali mo fiefia 'aupito. Na'á ne pehē mai, “Na'e tali mai 'e he Tamai Hēvaní!”

“Ko e hā 'Ene folofola mai?” Ko e fehu'i ange ia 'a e Fine'eikí.  
“Na'á Ne pehē mai, 'Mika, 'oku Ou 'ofa 'iate koe 'i he tu'unga pē 'okú ke 'i aí, ko 'ene talí ange ia. “Pea na'á Ne folofola 'aki ia 'i ha LE'O LAHI!”  
'I he ako tau'olunga he uike hokó, na'e 'ikai ke tokanga 'a Mika ki he fakakaukau 'a e tamaiki kehé fekau'aki mo hono Faingata'a'ia fakaesinó. Ka na'á ne fakatokanga 'i ha ta'ahine 'e taha, ko Sala, na'á ne mata mamahi. Na'e faingata'a'ia foki mo Sala 'i hono ako e ní'hi 'o e 'u haka fo'ou.  
'I he a'u 'a Mika ki 'apí, na'á ne fakakaukau ke fai ha'ane ki'i tohi kia Sala. Na'á ne tā ha ngaahi fo'i haati lahi. Na'e tokoni'i ia 'e he Fine'eikí 'i hono sipela e ngaahi fo'i leá.  
Na'e tohi 'e Mika 'o pehē, “Alā si'i Sala, Ko ha tokotaha tau'olunga lelei koe. 'Oku ou fie hoko ko ho kaungāme'a. 'Oku ou fiefia 'i he'eta kalasi tau'olunga fakatahá.”  
Na'e 'ikai fa'a tatali 'a Mika ke 'ave 'a e tohi kia Sala. Na'á ne faka'amu ke ongo'i 'e Sala 'okú ne fiefia mo 'ofa 'i foki ia 'i he kalasi tau'olungá. ●  
'Oku nofo 'a e tokotaha na'á ne fa'ū 'i Tutū, USA.

